

## II. അടിയന്തരപ്രമേയം

### എം.ബി.ബി.എസ്. പ്രവേശനം

മി. സ്റ്റീക്കർ: സംസ്ഥാനത്ത് 2016-2017 വർഷം എം.ബി.ബി.എസ്.

പ്രവേശനത്തിൽ കഴിഞ്ഞ വർഷത്തെ അപേക്ഷിച്ച് ആയിരത്തിൽപ്പരം സീറ്റുകൾ നഷ്ടപ്പെടുന്നതുമൂലമുണ്ടാകുന്ന ഗുരുതരമായ അവസ്ഥയും അതിലുപരി വിദ്യാർത്ഥികൾക്കും രക്ഷകർത്താക്കൾക്കും ഉളവായിട്ടുള്ളതായി പറയപ്പെടുന്ന ആശങ്കയും സംബന്ധിച്ച് ഇന്നത്തെ സഭാനടപടികൾ നിർത്തിവച്ച് ചർച്ച ചെയ്യണമെന്ന് ആവശ്യപ്പെട്ട് സർവ്വശ്രീ വി. എസ്. ശിവകുമാർ, റോഷി അഗസ്റ്റിൻ, എം. ഉമ്മൻ എന്നീ ബഹുമാനപ്പെട്ട അംഗങ്ങൾ റൂൾ 50 പ്രകാരം നോട്ടീസ് നൽകിയിട്ടുണ്ട്.

### എം.ബി.ബി.എസ്. പ്രവേശനം

ആരോഗ്യവും സാമൂഹ്യനീതിയും വകുപ്പുമന്ത്രി (ശ്രീമതി കെ. കെ. ശൈലജ ടീച്ചർ): സർ, കേരളത്തിലെ മെഡിക്കൽ വിദ്യാഭ്യാസമേഖലയിൽ ഈ ഗവൺമെന്റിന്റെ ഏതെങ്കിലും പരിശ്രമത്തിന്റെ ഫലമായി ഒരു സീറ്റും നഷ്ടപ്പെട്ടിട്ടില്ല. കഴിഞ്ഞ യു.ഡി.എഫ്. ഗവൺമെന്റ് എടുത്തിട്ടുള്ള ദീർഘവീക്ഷണമില്ലാത്ത പരിപാടിയുടെ ഭാഗമായി കുറെയേറെ സീറ്റുകൾ നഷ്ടപ്പെടാനിടയായിട്ടുണ്ട്. അത്

ഈ ഗവൺമെന്റിന്റെ തീരുമാനത്തിന്റെ ഭാഗമായിട്ടല്ല, മെഡിക്കൽ കൗൺസിൽ ഓഫ് ഇന്ത്യയുടെ അംഗീകാരമില്ലാത്തതിന്റെ ഭാഗമായാണ്. കേരളത്തിൽ 2015-16 അക്കാദമികവർഷം ഒൻപത് സർക്കാർ മെഡിക്കൽ കോളേജുകളിലായി 1250 സീറ്റുകൾ ലഭ്യമായിരുന്നു. അതുപോലെതന്നെ സ്വകാര്യമേഖലയിൽ ലഭ്യമായിട്ടുള്ള സീറ്റുകളിൽ ചിലത് നഷ്ടപ്പെടാൻ ഇടവന്നിട്ടുണ്ട്. ഇതിൽ ഡീമ്ഡ് യൂണിവേഴ്സിറ്റിയായ അമൃത ഇൻസ്റ്റിറ്റ്യൂട്ട് ഓഫ് മെഡിക്കൽ സയൻസ് ഒഴിച്ചുനിർത്തിയാൽ 14 സ്വകാര്യ മെഡിക്കൽ കോളേജുകളിലായി 1650 സീറ്റുകൾ ലഭ്യമായിരുന്നു. എന്നാൽ ഇവയിൽ ഒൻപത് സ്വകാര്യ മെഡിക്കൽ കോളേജുകൾ മാത്രമാണ് സർക്കാരിലേയ്ക്ക് സീറ്റുകൾ ലഭ്യമാക്കിയിട്ടുള്ളത്, അത് 1050 ആയിരുന്നു. മെഡിക്കൽ വിദ്യാഭ്യാസത്തെക്കുറിച്ച് വ്യാപകമായിട്ടുള്ള പരാതികൾ പല മേഖലയിലും ഉയർന്നിരുന്നു. വേണ്ടത്ര സൗകര്യങ്ങളില്ലാതെയാണ് പല കോളേജുകളിലും മെഡിക്കൽ വിദ്യാഭ്യാസം നടത്തുന്നതിന് അനുവാദം കൊടുക്കുന്നത് എന്നുള്ള പരാതിയുണ്ടായതിനെത്തുടർന്ന് ബഹുമാനപ്പെട്ട സുപ്രീം കോടതി ഈ പ്രവർത്തനങ്ങളെല്ലാം നിരീക്ഷിക്കുന്നതിനുവേണ്ടിയാണ് ജസ്റ്റിസ് ലോധാ കമ്മിറ്റിയെ നിശ്ചയിച്ചിട്ടുള്ളത്. ഇതിന്റെ അടിസ്ഥാനത്തിൽ എം.സി.ഐ.-യുടെ പരിശോധന ഈ വർഷം വളരെ കർശനമാക്കുകയും ചെയ്തിരുന്നു. ഈ പരിശോധന

നടന്നുകഴിഞ്ഞപ്പോൾ കഴിഞ്ഞ വർഷം അംഗീകാരമുണ്ടായിരുന്ന ഏഴ് മെഡിക്കൽ കോളേജുകളുടെ അംഗീകാരം പൂർണ്ണമായും രണ്ട് മെഡിക്കൽ കോളേജുകളുടെ അംഗീകാരം ഭാഗികമായും റദ്ദ് ചെയ്തു. ഈ വർഷം അംഗീകാരം നഷ്ടപ്പെട്ട മെഡിക്കൽ കോളേജുകളിലെ സീറ്റ് സ്വാഭാവികമായും നഷ്ടപ്പെടും. അതുപോലെതന്നെ കഴിഞ്ഞ ഗവൺമെന്റ് യാതൊരു മുൻധാരണയുമില്ലാതെ കുറെയേറെ മെഡിക്കൽ കോളേജുകൾ അനുവദിക്കുകയുണ്ടായി. വളരെ പെട്ടെന്ന് ആ മെഡിക്കൽ കോളേജുകളെല്ലാം ഉദ്ഘാടനം ചെയ്തുപോകണമെന്നുമാത്രമേ ആ ഗവൺമെന്റിനുണ്ടായിരുന്നുള്ളൂ. മെഡിക്കൽ കോളേജുകൾ അനുവദിക്കുമ്പോൾ ഏർപ്പെടുത്തേണ്ട യാതൊരു സൗകര്യവും ഒരുക്കാതെയാണ് മെഡിക്കൽ കോളേജുകൾ അനുവദിച്ചത്. ഇടുക്കിയിലെ ഗവൺമെന്റ് മെഡിക്കൽ കോളേജിൽ എം.സി.ഐ.-യുടെ നിർദ്ദേശമനുസരിച്ചുള്ള സൗകര്യങ്ങൾ ഇല്ലാതിരുന്നിട്ടും ഒരു വർഷം കൊണ്ട് ഈ സൗകര്യങ്ങൾ ഒരുക്കാം എന്ന വാഗ്ദാനത്തിന്റെ ഭാഗമായി 50 സീറ്റ് അനുവദിച്ചുകൊണ്ട് ഒന്നാമത്തെ ബാച്ചിനെ പ്രവേശിപ്പിച്ചു. ആദ്യത്തെ വർഷം നൽകിയ ഉറപ്പുതന്നെ രണ്ടാമത്തെ വർഷവും ഗവൺമെന്റ് നൽകുകയാണുണ്ടായത്. അതായത്, 2014-15-ൽ നൽകിയ ഉറപ്പ് പാലിക്കാതെ 2015-16-ലും ഉറപ്പ് മാത്രമാണ് യു.ഡി.എഫ്. ഗവൺമെന്റ് നൽകിയത്. അതിന്റെ

ഭാഗമായി അവിടെ മെഡിക്കൽ കോളേജിനാവശ്യമായ യാതൊരു സൗകര്യങ്ങളും ഇല്ലാത്തതിനാൽ പുതിയ വർഷത്തേയ്ക്കുള്ള അംഗീകാരം എം.സി.ഐ. നിഷേധിച്ചു. ഇത് ലഭ്യമാക്കാനുള്ള ശ്രമങ്ങൾ നമ്മുടെ സർക്കാർ നടത്തുന്നുണ്ട്. പക്ഷേ എല്ലാവർക്കുമറിയാവുന്നതുപോലെ ഈ ഗവൺമെന്റ് വന്നിട്ട് ഒരുമാസമേ ആയിട്ടുള്ളൂ. കഴിഞ്ഞ ഗവൺമെന്റ് ചെയ്തുവെച്ചിട്ടുള്ള ഈ അബദ്ധങ്ങൾ ഒരു മാസംകൊണ്ട് പരിഹരിക്കുകയെന്നുള്ളത് ഒരു കാരണവശാലും സാധ്യമല്ലാത്ത കാര്യമാണ്. ഈ മെഡിക്കൽ കോളേജുകളുടെ ആകെ കാര്യങ്ങൾ പരിശോധിക്കേണ്ടതായിട്ടുണ്ട്. നേരത്തെ പറഞ്ഞതുപോലെ, ഇടുക്കിയിൽ ഒരു ബാച്ചിനെ പ്രവേശിപ്പിച്ചു. രണ്ടാമത്തെ ബാച്ചിന്റെ പ്രവേശന സമയമാണ്. പക്ഷേ അവിടെ കുട്ടികളും രക്ഷിതാക്കളുമെല്ലാം ഈ ഗവൺമെന്റിന്റെ മുമ്പാകെ വന്നു. അവർക്ക് നേരാംവണ്ണം ഒരു ലക്ചർ ഹാൾ പോലുമുണ്ടെന്ന് പറയാൻ സാധിക്കില്ല. മെഡിക്കൽ വിദ്യാഭ്യാസം ലക്ചറിംഗ് മെത്തേഡിൽ നടത്താൻ സാധിക്കുന്നതല്ലല്ലോ? അതിനാവശ്യമായ ലബോറട്ടറികളോ അക്കാദമിക് ബ്ലോക്കുകളോ മറ്റേതെങ്കിലും തരത്തിലുള്ള സൗകര്യങ്ങളോ പൂർണ്ണമായും ഒരുക്കിയിട്ടില്ല. അവിടെ ഒ.ടി. ബ്ലോക്കും ഒ.പി. ബ്ലോക്കുമൊന്നും തയ്യാറായിട്ടില്ല. ട്രൈബൽ ഹോസ്റ്റൽ ഒഴിപ്പിച്ച് പുനരുദ്ധാരണം ചെയ്തശേഷം കുട്ടികളെ പാർപ്പിക്കണമെന്നാണ് തീരുമാനിച്ചത്,

അതും നടന്നിട്ടില്ല. എല്ലായിടത്തും ജനറലാശുപത്രികളെ ആശ്രയിച്ചാണ് മെഡിക്കൽ കോളേജുകൾ തുടങ്ങാൻ തീരുമാനിച്ചത്. എന്നാൽ അവിടെ അത്തരത്തിലുള്ള ഒരു കാര്യവും തയ്യാറായിട്ടില്ല. കുട്ടികളും രക്ഷിതാക്കളും വന്നുപറയുന്നത് ഞങ്ങളെയൊന്ന് രക്ഷപ്പെടുത്തിത്തരണമെന്നാണ്. അവിടെ നിശ്ചയിച്ചിട്ടുള്ള ഡോക്ടർമാർക്കും ഒന്നും ചെയ്യാനില്ല. അവർക്ക് ലക്ചർ ചെയ്യാൻ മാത്രമേ സാധിക്കുകയുള്ളൂ. അവരെ രക്ഷപ്പെടുത്തണമെന്ന് പറഞ്ഞുകൊണ്ട് ഗവൺമെന്റിന്റെ മുമ്പാകെ വരികയുണ്ടായി, അതാണ് ഇടുക്കിയിലെ കാര്യം. ഞങ്ങൾ അത് ഉപേക്ഷിച്ചിട്ടില്ല, ഈ സൗകര്യങ്ങളൊക്കെ ഉണ്ടാക്കും. പക്ഷേ അതിന് ഞങ്ങൾക്ക് സമയം ആവശ്യമാണ്, അത് ഒരു മാസംകൊണ്ട് സാധിക്കുന്ന കാര്യമല്ല. കാസർഗോഡ് മെഡിക്കൽ കോളേജിൽ 25 ഹെക്ടർ ഭൂമിയുണ്ട്, എന്നാൽ അവിടെയും ഈ പറയുന്ന യാതൊരു സൗകര്യങ്ങളും ഒരുക്കിയിട്ടില്ല. അവിടെ അക്കാദമിക് ബ്ലോക്കിന്റെ പണി നടന്നുവരികയാണ്. അവിടെ എൻഡോസൾഫാൻ പാക്കേജിൽ ചില സൗകര്യങ്ങൾ ഏർപ്പെടുത്തേണ്ടതാണ്. പക്ഷേ ഇപ്പോൾ പണിതുകൊണ്ടിരിക്കുന്ന കെട്ടിടം എൻഡോസൾഫാൻ പാക്കേജിൽ ഉൾപ്പെടുത്തി ആശുപത്രിയായി ഉപയോഗിക്കാൻ സാധിക്കുന്ന രീതിയിലല്ല. മെഡിക്കൽ കോളേജിന്റെ കൺസപ്റ്റിലാണ് അതിന്റെ പ്ലാനൊക്കെ ഉണ്ടായിട്ടുള്ളത്.

അതുകൊണ്ട് ഇപ്പോൾ അവിടെ ഒന്നും ആരംഭിക്കാൻ കഴിയാത്ത അവസ്ഥയാണ്. പിന്നോക്ക ജില്ലയായ കാസർഗോഡിന് കിട്ടിയ ഈ സൗകര്യം ഉപേക്ഷിക്കുമെന്ന് പറയുന്നില്ല. സമയമെടുത്ത് അക്കാര്യം പരിശോധിക്കും. എല്ലാ പ്രവൃത്തികൾക്കും ഒരു സാവകാശമുണ്ട്. ഇവിടെ ഞാൻ ഓരോന്നായി പറയുന്നില്ല. എല്ലാകാര്യങ്ങളും അങ്ങനെതന്നെയാണ്. മഞ്ചേരിയിൽ ഇപ്പോഴും ഹോസ്റ്റലും ക്യാർട്ടേജും ലൈബ്രറിയും ഫോറൻസിക് മെഡിസിന് ആവശ്യമായിട്ടുള്ള കെട്ടിടവും ലക്ചർ ഹാളുമൊന്നും തയ്യാറായിട്ടില്ല. ലബോറട്ടറിയുടെ പ്രവർത്തനം പരിമിതമായി പൂർത്തിയായിട്ടുണ്ട്. കോന്നിയിലും ഇതുതന്നെയാണ് സ്ഥിതി. പ്രഖ്യാപിച്ച, ഉദ്ഘാടനമൊക്കെ കഴിഞ്ഞിട്ടുണ്ടാകും. എച്ച്.എൽ.എൽ.-നെ നിർമ്മാണം ഏൽപ്പിച്ചിട്ടുണ്ട്. 50 ഏക്കർ ഭൂമി അവിടെ കിട്ടിയിട്ടുണ്ട്. 85 അധ്യാപക തസ്തിക ക്രിയേറ്റ് ചെയ്തിട്ടുണ്ട്. പക്ഷേ എം.സി.ഐ.-യുടെ അനുമതിയില്ല. ഞങ്ങളല്ല, എം.സി.ഐ.-യാണ് അനുവാദം കൊടുക്കാതിരുന്നത്. വേണ്ടത്ര സൗകര്യങ്ങളില്ലായെന്ന് ബോധ്യപ്പെട്ടതിനാൽ എം.സി.ഐ. അംഗീകാരം കൊടുത്തിട്ടില്ല. തിരുവനന്തപുരം ജനറൽ ഹോസ്പിറ്റലിനെ മെഡിക്കൽ കോളേജാക്കി മാറ്റുക, അല്ലെങ്കിൽ അവിടെ മറ്റൊരു മെഡിക്കൽ കോളേജ് കൊണ്ടുവരിക എന്നതാണ് പിന്നീടുണ്ടായിരുന്ന ഏർപ്പാട്. അവിടെ തൊട്ടടുത്ത് ഒരു മെഡിക്കൽ കോളേജ് നിലവിലുണ്ട്. അതിനെ

തിരിഞ്ഞുനോക്കാൻ തയ്യാറായിട്ടില്ല. നിലവിലുള്ള തിരുവനന്തപുരം മെഡിക്കൽ കോളേജിനെ അപ്ഗ്രേഡ് ചെയ്യാൻ തീരുമാനിക്കാതെ പുതിയ ഒരു മെഡിക്കൽ കോളേജ് തിരുവനന്തപുരത്ത് പ്രഖ്യാപിച്ചു. ഞങ്ങൾക്ക് അതിലും വിരോധമില്ല. പുതിയ ഒരു മെഡിക്കൽ കോളേജ് ജനങ്ങൾക്ക് ഉപകാരപ്രദമാവുമെങ്കിൽ ആയിക്കോട്ടെയെന്ന് വയ്ക്കാം. പക്ഷേ അവിടത്തെ കഥയെന്താണ്? ഇതിൽ ഏതെങ്കിലും ഒരു സൗകര്യം ഒരുക്കുകയോ കാര്യങ്ങൾ വേണ്ടത്ര സജ്ജീകരിക്കാതെയും തിടുക്കപ്പെട്ട് കഴിഞ്ഞ വർഷം അത് ഉദ്ഘാടനം ചെയ്തു. അവിടെ അക്കാദമിക് ബ്ലോക്കിന്റെ രണ്ടാം ഘട്ട നിർമ്മാണം തുടങ്ങിയിട്ടില്ല. ഒന്നാംഘട്ടത്തിന്റെ പണി ഇപ്പോൾ നടന്നുവരികയാണ്. ക്വാർട്ടേഴ്സ്, ഹോസ്റ്റൽ... തൊട്ടടുത്തുള്ള ഏതോ ഒരു ഹോസ്റ്റലിനെ വാടക കൊടുത്ത് ഉപയോഗിക്കാമെന്നു പറഞ്ഞാണ് ഇത് ചെയ്തിട്ടുള്ളത്. പുതിയ ആശുപത്രിയും അനുബന്ധ സൗകര്യങ്ങളും ഉൾപ്പെടെയുണ്ടാകണം, അതവിടെയുണ്ടായിട്ടില്ല. ഇതാണ് പുതിയതായി അനുവദിച്ച മെഡിക്കൽ കോളേജുകളുടെ സ്ഥിതി. സ്വകാര്യ മെഡിക്കൽ കോളേജുകളിൽ ഞങ്ങൾ സീറോനും നിഷേധിച്ചിട്ടില്ല. എം.സി.ഐ.-യുടെ അംഗീകാരമില്ലാത്തതിന്റെ ഭാഗമായി സീറ്റുകൾ നഷ്ടപ്പെടാൻ ഇടയായത് ഈ ഗവൺമെന്റിന്റെ പരിശ്രമ ഫലമായിട്ടല്ല. ഈ ഗവൺമെന്റിന്റെ തീരുമാനങ്ങളിൽ

മുൻഗണന കൊടുക്കേണ്ടത്, കേരളത്തിൽ നിലവിലുള്ള പ്രധാനപ്പെട്ട അഞ്ച് മെഡിക്കൽ കോളേജുകളെ സെന്റർ ഓഫ് എക്സലൻസ് ആക്കി മാറ്റുകയെന്നുള്ളതാണ്. അവിടെ കൂടുതൽ സൗകര്യമുണ്ടായാൽ കൂടുതൽ സീറ്റ് ലഭ്യമാക്കാൻ സാധിക്കും. നിലവിലുള്ള മെഡിക്കൽ കോളേജുകളെ അപ്ഗ്രേഡ് ചെയ്യാനും അതിനെ സെന്റർ ഓഫ് എക്സലൻസ് ആക്കി മാറ്റാനും പരിശ്രമിക്കുക. യു.ഡി.എഫ്. ഗവൺമെന്റ് അനുവദിച്ചിട്ടുള്ള മെഡിക്കൽ കോളേജുകളോടൊന്നും ഏറ്റെടുത്ത് നടത്തില്ലായെന്നുള്ള പ്രഖ്യാപനമൊന്നും ഞങ്ങൾ നടത്തുന്നില്ല. ഇതിനുശേഷം സാധിക്കുന്ന സമയമെടുത്ത് (എല്ലാംകൂടി ഒരുമിച്ചല്ല) ഈ മെഡിക്കൽ കോളേജുകളെല്ലാം മുൻഗണന അനുസരിച്ച് നന്നാക്കാൻ ഈ ഗവൺമെന്റ് തയ്യാറാകും. മെഡിക്കൽ വിദ്യാഭ്യാസ മേഖലയിൽ ഈ ബുദ്ധിമുട്ടുകളത്രയും ഉണ്ടാക്കിയിട്ടുള്ളത് കഴിഞ്ഞ ഗവൺമെന്റിന്റെ കാലത്ത് അവധാനതയില്ലാതെ നടത്തിയ പ്രവർത്തനത്തിന്റെ ഭാഗമായിട്ടാണെന്നാണ് എനിക്ക് പറയാനുള്ളത്.

**എം.ബി.ബി.എസ്. പ്രവേശനം**

ശ്രീ. വി. എസ്. ശിവകുമാർ: സർ, മെഡിക്കൽ വിദ്യാഭ്യാസ രംഗത്ത് ഗുരുതരമായ പ്രതിസന്ധിയാണ് ഇന്നുണ്ടായിരിക്കുന്നത്. കഴഞ്ഞ വർഷം



യു.ഡി.എഫ്. സർക്കാരിന്റെ കാലത്ത് ഉണ്ടായിരുന്നതിനേക്കാൾ ആയിരത്തോളം എം.ബി.ബി.എസ്. സീറ്റുകളിൽ ഈ വർഷം കുട്ടികൾക്ക് അഡ്മിഷൻ ലഭ്യമാകുന്നില്ല എന്നതാണ് ഏറ്റവും പ്രധാനപ്പെട്ടത്. പക്ഷേ വളരെ നിസ്സാരവൽക്കരിച്ചുകൊണ്ട്,

യു.ഡി.എഫ്. ഗവൺമെന്റ് ആരംഭിച്ച മെഡിക്കൽ കോളേജുകളുടെ നിലവാരത്തെക്കുറിച്ച് മാത്രമാണ് ബഹുമാന്യരായ മന്ത്രി ഇവിടെ സംസാരിച്ചത്.

ദീർഘവീക്ഷത്തോടുകൂടിയാണ് യു.ഡി.എഫ്. ഗവൺമെന്റ് മെഡിക്കൽ കോളേജുകൾ ആരംഭിക്കുന്നതിന് തീരുമാനിച്ചത്. കേരളം ആരോഗ്യപരിപാലന

രംഗത്ത് ഇന്ത്യയ്ക്ക് മാതൃകയാണ്. ആരോഗ്യപരിപാലനരംഗത്ത് മാത്രമല്ല വിദ്യാഭ്യാസ രംഗത്തും കേരളം ഇന്ത്യയ്ക്ക് മാതൃകയാണ്. ആരോഗ്യ-വിദ്യാഭ്യാസ

രംഗത്ത് കാലാനുസൃതമായ മാറ്റങ്ങളുണ്ടാകണം എന്നാഗ്രഹിച്ചുകൊണ്ട് മെഡിക്കൽ വിദ്യാഭ്യാസ രംഗത്ത് ഇന്ത്യയിലെ ഒരു ഹബ്ബായി കേരളത്തെ മാറ്റുക അതോടൊപ്പം

വിദേശ ചികിത്സ ജനങ്ങൾക്ക് ലഭ്യമാക്കുക എന്നുള്ളതാണ് നമ്മൾ ഉദ്ദേശിച്ചത്. പിന്നോക്കം നിൽക്കുന്ന മേഖലകളിൽ, മലയോരപ്രദേശങ്ങളിൽ വിദേശ ചികിത്സ

ലഭ്യമാകുവാനും പാർശ്വവൽക്കരിക്കപ്പെട്ട മിടുക്കരായ, ദരിദ്രരായ വിദ്യാർത്ഥികൾക്ക് പഠിക്കുവാനുള്ള അവസരം ഒരുക്കുക എന്നുള്ള ഉദ്ദേശത്തോടുകൂടിയാണ് യു.ഡി.എഫ്.

ഗവൺമെന്റ് വളരെ ദീർഘദൃഷ്ടിയോടുകൂടി ആലോചിച്ച് ചിന്തിച്ച് ഓരോ ജില്ലയിലും

ഓരോ മെഡിക്കൽ കോളേജ് സ്ഥാപിക്കുക എന്നുള്ള തീരുമാനമെടുത്തത്. നമുക്കറിയാം ഐ.പി.എച്ച്.എസ്. (ഇന്ത്യൻ പബ്ലിക് ഹെൽത്ത് സ്റ്റാൻഡേർഡ്) അനുസരിച്ച് നമ്മുടെ രാജ്യത്ത് ഒരു ഡോക്ടർക്ക് ആയിരം പോപ്പുലേഷൻ എന്നുള്ളതാണ്. പക്ഷേ നമുക്ക് ഒന്നിന് ആയിരത്തി അറുനൂറ് എന്നുള്ള സ്ഥിതിവിശേഷമാണുള്ളത്. ആവശ്യത്തിന് ഡോക്ടർമാർ ഇല്ല. കേരളത്തെ സംബന്ധിച്ചിടത്തോളം എന്നും പരാതിയാണ്. 1964-ലെ സ്റ്റാഫ് പാറ്റേൺ ആണ്. ഇക്കാര്യം ഞാൻ മന്ത്രിയായിരുന്നപ്പോഴും പറഞ്ഞിട്ടുണ്ട്. ആ സ്റ്റാഫ് പാറ്റേൺ അനുസിച്ചുള്ള ഡോക്ടർമാർ ആശുപത്രികളിലുണ്ട്. പക്ഷേ ആവശ്യത്തിന് ജനസംഖ്യയുടെ വർദ്ധനവനുസരിച്ചുള്ള ഡോക്ടർമാർ ഇന്ന് കേരളത്തിലില്ല, ഇന്ത്യയിൽ ഒരിടവുമില്ല. നമ്മുടെ കുട്ടികൾക്ക് പഠിക്കാനുള്ള അവസരവും പഠിച്ച് സംസ്ഥാനത്ത് ജോലിചെയ്യാനുള്ള അവസരവും നമ്മുടെ രാജ്യത്തിന്റെ വിവിധ പ്രദേശങ്ങളിൽ ജോലിചെയ്യാനും വിദേശരാജ്യങ്ങളിൽ പോയി ജോലിചെയ്യാനുമുള്ള പ്രഗത്ഭരായ ഡോക്ടർമാരെ സൃഷ്ടിക്കുക എന്നപറഞ്ഞാൽ അതിലേക്ക് അപരാധം യു.ഡി.എഫ്. ഗവൺമെന്റ് ചെയ്തുവെന്നാണ് എനിക്ക് ചോദിക്കുവാനുള്ളത്. ഈ വർഷം കഴിഞ്ഞപ്രാവശ്യത്തെക്കാൾ ആയിരം കുട്ടികൾക്ക് എം.ബി.ബി.എസ്.-ന് സീറ്റ് നിഷേധിക്കപ്പെടുന്നു. നമുക്കറിയാം, കഴിഞ്ഞ വർഷം

85,828 കുട്ടികളാണ് എൻട്രൻസ് എക്സാമിനേഷൻ എഴുതി ക്യാളിഫൈ ചെയ്തത്. ഈ വർഷം 1,04,287 കുട്ടികളാണ് ക്യാളിഫൈ ചെയ്തത്. ഇരുപതിനായിരത്തോളം കുട്ടികളാണ് ക്യാളിഫൈഡായിട്ടുള്ളത്. അങ്ങനെയുള്ള ഒരു സാഹചര്യത്തിൽ ഇവിടെ ആയിരത്തോളം സീറ്റുകൾ കുറയുന്നുവെന്ന് പറയുമ്പോൾ ഗവൺമെന്റിന്റെ പിടിപ്പുകേടാണ് ഇക്കാര്യത്തിലുള്ളത് എന്നുള്ള കാര്യത്തിൽ യാതൊരു സംശയവുമില്ല. നമ്മൾ ഉദ്ദേശിച്ചത് പുതിയ മെഡിക്കൽ കോളേജുകൾ തുടങ്ങുമ്പോൾ രണ്ടായിരം എം.ബി.ബി.എസ്. സീറ്റുകൾ കൂടുതലായുണ്ടാകണം എന്നാണ്. അതിനുവേണ്ടിയാണ് ഓരോ മേഖലകളിൽ എം.ബി.ബി.എസ്. കോഴ്സുകളാരംഭിച്ചത്. അതിന്റെ ഭാഗമായി 900 എം.ബി.ബി.എസ്. സീറ്റുകളാണ് യു.ഡി.എഫ്. ഗവൺമെന്റ് അധികാരത്തിൽ വന്ന 2011-ൽ ഉണ്ടായിരുന്നത്. പക്ഷേ ഗവൺമെന്റ് അധികാരത്തിൽ നിന്ന് പുറത്തുപോകുമ്പോൾ 1250 സീറ്റുകളായി വർദ്ധിപ്പിക്കാൻ കഴിഞ്ഞു. മഞ്ചേരി, പാലക്കാട്, ഇടുക്കി, എറണാകുളം എന്നിവിടങ്ങളിൽ പുതിയ മെഡിക്കൽ കോളേജുകൾ ആരംഭിച്ചു. ഒരുകാര്യം ഓർക്കണം. കേരള സംസ്ഥാനം 1956-ൽ രൂപീകരിച്ച് 55 വർഷങ്ങൾ കഴിഞ്ഞതിനുശേഷം 2011-ൽ ശ്രീ. ഉമ്മൻ ചാണ്ടിയുടെ നേതൃത്വത്തിലുള്ള ഗവൺമെന്റ് അധികാരത്തിൽ വന്നതിനുശേഷം അഞ്ചുവർഷക്കാലം കൊണ്ട് ഗവൺമെന്റ് മേഖലയിൽ അഞ്ച്

ഗവൺമെന്റ് മെഡിക്കൽ കോളേജുകൾ തുടങ്ങാൻ കഴിഞ്ഞുവെന്നുള്ളത് അഭിമാനകരമായ നേട്ടമാണ്. കേരളത്തിലെ അഞ്ച് മെഡിക്കൽ കോളേജുകളിൽ കോഴിക്കോട് മെഡിക്കൽ കോളേജ് ഒഴികെ ബാക്കിയെല്ലാ മെഡിക്കൽ കോളേജുകളും ഐക്യജനാധിപത്യമുന്നണിയുടെയും യു.ഡി.എഫ്.-ന്റെയും കാലത്തുണ്ടായതാണ്. ആ മെഡിക്കൽ കോളേജുകൾ അതിനുശേഷം വന്ന ഏതെങ്കിലും എൽ.ഡി.എഫ്. ഗവൺമെന്റോ യു.ഡി.എഫ്. ഗവൺമെന്റോ വേണ്ടെന്ന് വെച്ചോ; വേണ്ടെന്ന് വെച്ചിട്ടില്ല. ഇവിടെ നമ്മുടെ ആവശ്യങ്ങൾ പരിഹരിക്കേണ്ടതുണ്ട്. അതിന്റെ അടിസ്ഥാനത്തിലുള്ള നടപടികൾ ഗവൺമെന്റിന്റെ ഭാഗത്തുനിന്നുണ്ടാകണം. ഈ വർഷം സംഭവിച്ചിരിക്കുന്നത് എന്താണ്; 1250 സർക്കാർ മെരിറ്റ് സീറ്റിൽ 25,000 രൂപയാണ് ഫീസ്. 7 സ്വാശ്രയ കോളേജുകളുടെ അംഗീകാരം നഷ്ടപ്പെട്ടപ്പോൾ സംസ്ഥാന ഗവൺമെന്റിന് കിട്ടാനുള്ള ഗവൺമെന്റ് മെരിറ്റിലുള്ള 50 ശതമാനം സീറ്റ് നഷ്ടപ്പെടുകയാണ്, 800 സീറ്റ് നഷ്ടപ്പെടുകയാണ്. സംസ്ഥാന ഗവൺമെന്റ് എന്താണ് ചെയ്തത്; ഒരുമാസമായിട്ടും അടിയന്തര പ്രാധാന്യമുള്ള ഈ വിഷയത്തെക്കുറിച്ച് അവരെ വിളിച്ച് ഒരു ചർച്ച നടത്തുവാൻ ഗവൺമെന്റ് തയ്യാറായോ; ബഹുമാനപ്പെട്ട മുഖ്യമന്ത്രി തയ്യാറായോ; തയ്യാറായിട്ടില്ല. ലക്ഷക്കണക്കിന് വരുന്ന കുട്ടികളുടെ ഭാവിയെ ബാധിക്കുന്ന

പ്രശ്നമാണിത്. 1250 സീറ്റുകളാണ് നമുക്ക് മെരിറ്റിൽ ഉണ്ടായിട്ടുള്ളത്. കഴിഞ്ഞ പ്രാവശ്യം സ്വാശ്രയമേഖലയിലെ ഗവൺമെന്റ് മെരിറ്റിൽ 800 സീറ്റാണ് ലഭിച്ചതെങ്കിൽ ഇപ്രാവശ്യം 375 സീറ്റ് മാത്രമാണ് ലഭിച്ചിട്ടുള്ളത്. 1625 സീറ്റുകളിലാണ് ഈ വർഷം അഡ്മിഷൻ ലഭിക്കുന്നത്. കഴിഞ്ഞപ്രാവശ്യം 2050 സീറ്റുണ്ടായിരുന്നു. അതോടൊപ്പം തന്നെ സ്വാശ്രയ മെരിറ്റിന്റെ വിഹിതമായ 425 സീറ്റുകൾ നഷ്ടപ്പെടുന്നു. സ്വാശ്രയ മാനേജ്മെന്റിനും 425 സീറ്റ് നഷ്ടപ്പെടുന്നു. അതോടൊപ്പം തന്നെ തിരുവനന്തപുരം മെഡിക്കൽ കോളേജിൽ യാതൊരു സൗകര്യവുമില്ല എന്ന് ബഹുമാനപ്പെട്ട മന്ത്രി ഇവിടെ പറഞ്ഞു. ബഹുമാനപ്പെട്ട മന്ത്രി പറഞ്ഞ വാചകം 'മെഡിക്കൽ കൗൺസിൽ ഓഫ് ഇന്ത്യയുടെ അംഗീകാരമില്ലാത്തതുകൊണ്ടാണ് ഈ സീറ്റുകൾ കുറഞ്ഞത്...' എന്നാണ്. മെഡിക്കൽ കൗൺസിൽ ഓഫ് ഇന്ത്യ തിരുവനന്തപുരത്തെ രണ്ടാമത്തെ മെഡിക്കൽ കോളേജിന് അംഗീകാരം ലഭ്യമാക്കി 100 സീറ്റാണ് അവിടെ അനുവദിച്ചിട്ടുള്ളത്. 100 സീറ്റ് എന്നുപറഞ്ഞാൽ ഒരു സീറ്റിൽ ഒരു കുട്ടിക്ക് 25,000 രൂപയ്ക്ക് പഠിക്കാം. എസ്.സി. വിഭാഗത്തിൽപ്പെട്ട 10 കുട്ടികൾക്ക് പഠനം സൗജന്യമാണ്. അതുപോലെ എസ്.ഇ.ബി.സി. വിഭാഗത്തിനും പഠനം സൗജന്യമാണ്. ഒരു കുട്ടി എം.ബി.ബി.എസ്. പഠിക്കുന്നതിന് രക്ഷിതാക്കൾ എന്ത്

പ്രയാസപ്പെടുകയാണ്. അഡ്മിഷൻ ലഭിക്കുന്നതിന് എന്തെല്ലാം തരത്തിലുള്ള ബുദ്ധിമുട്ടുകളും പ്രയാസങ്ങളും കഷ്ടപ്പാടുകളും അനുഭവിക്കുന്നു. ഇവിടെ ഒരു മെഡിക്കൽ കോളേജിന് മെഡിക്കൽ കൗൺസിൽ ഓഫ് ഇന്ത്യ അംഗീകാരം തന്നപ്പോൾ അത് വേണ്ടെന്ന് വെച്ചത് കേരളത്തിലെ വിദ്യാർത്ഥികളോട് കാണിക്കുന്ന കൊടും വഞ്ചനയാണ് എന്നുപറയാൻ ഞാൻ ആഗ്രഹിക്കുകയാണ്. ഞാൻ ചോദിക്കട്ടെ, ഇന്ത്യയിലെ ഏതെങ്കിലും ഒരു സംസ്ഥാനം ഇന്ത്യയ്ക്ക് സ്വാതന്ത്ര്യം ലഭിച്ചതിനുശേഷം, മെഡിക്കൽ കൗൺസിൽ ഓഫ് ഇന്ത്യയുടെ അംഗീകാരം ലഭിച്ച ഒരു മെഡിക്കൽ കോളേജ് വേണ്ടെന്ന് വെച്ചിട്ടുണ്ടോ; നിങ്ങൾ പരിശോധിക്കൂ. ഇൻഡോർ യൂണിവേഴ്സിറ്റിയെക്കുറിച്ച് ഞാൻ അറിയുന്നു. ഡൽഹിയിൽ വെച്ച് ഉദ്യോഗസ്ഥർ എന്നോട് സംസാരിച്ചതാണ്. ഇൻഡോർ യൂണിവേഴ്സിറ്റിയിൽ 145 സീറ്റുണ്ട്. 5 സീറ്റ് കൂടി ലഭ്യമാകുന്നതിനുവേണ്ടി അവർ 8 വർഷമായി മെഡിക്കൽ കൗൺസിൽ ഓഫ് ഇന്ത്യയുടെ പുറകെ നടക്കുകയാണ്. തിരുവനന്തപുരം മെഡിക്കൽ കോളേജിൽ സൗകര്യമില്ലെന്ന് ഇവിടെ പറയുകയുണ്ടായി. ഞാൻ ചോദിക്കട്ടെ. എന്താണ് സൗകര്യമില്ലാത്തത്; ഒരുലക്ഷത്തിമുപ്പത്തിയെണ്ണായിരം സ്ക്വയർ ഫീറ്റ് കെട്ടിടത്തിൽ ആദ്യവർഷം ക്ലാസ് തുടങ്ങുന്നതിനുവേണ്ടിയുള്ള ആധുനിക സജ്ജീകരണങ്ങളോടുകൂടിയ എല്ലാ ക്ലാസ് മുറികളുമൊരുക്കി. അന്നത്തെ മുഖ്യമന്ത്രി ശ്രീ. ഉമ്മൻചാണ്ടി

ഉദ്ഘാടനം ചെയ്തു. ആദ്യത്തെ വർഷം 15 ലക്ഷം രൂപയ്ക്ക് ലൈബ്രറി, മറ്റ് സൗകര്യങ്ങൾ, ലാബ്..... സംസ്ഥാന ഗവൺമെന്റ് നിഷേധിച്ചതിന്റെ പേരിൽ നടപടിക്രമങ്ങൾ നിർത്തിവെച്ചിരിക്കുകയാണ്. 134 പോസ്റ്റ് ക്രിയേറ്റ് ചെയ്തു. പ്രിൻസിപ്പൽ, സൂപ്രണ്ട്, പ്രൊഫർസർമാർ, അസോസിയേറ്റ് പ്രൊഫർസർമാർ, ആർ.എം.ഒ. എന്നിവരെ നിയമിച്ചു. ആർക്കുവേണ്ടിയാണ് നിങ്ങൾ ഈ മെഡിക്കൽ കോളേജ് വേണ്ടെന്ന് വെച്ചത് എന്നാണ് എനിക്ക് ചോദിക്കാനുള്ളത്. ആരെ സഹായിക്കുവാൻ വേണ്ടിയാണ്; മറ്റ് സംസ്ഥാനങ്ങളിലെ മെഡിക്കൽ വിദ്യാഭ്യാസ ലോബിയെ സഹായിക്കാൻ അല്ലേ; സ്വാശ്രയ മെഡിക്കൽ കോളേജിനെതിരായി സമരം നടത്തിയ, കഴിഞ്ഞ പ്രാവശ്യം അടിയന്തര പ്രമേയം അവതരിപ്പിച്ച ബഹുമാന്യനായ നമ്മുടെ സ്പീക്കറുണ്ട്. അങ്ങേയ്ക്ക് ഇതറിയാമല്ലോ; സ്വാശ്രയ മേഖലയെ സഹായിക്കുന്നതിനുവേണ്ടിയാണ് ഇത് ചെയ്യുന്നത് എന്ന് ഞാൻ മന്ത്രിയായിരുന്നപ്പോൾ അങ്ങ് എന്നോട് പറയുകയുണ്ടായി. ഞാൻ ചോദിക്കട്ടെ, ഇത് ആരെ സഹായിക്കുന്നതിനുവേണ്ടിയാണ്; ശ്രീ. ഉമ്മൻ ചാണ്ടിയുടെ ഗവൺമെന്റ് കേരളത്തിൽ മെഡിക്കൽ കോളേജുകൾ ആരംഭിച്ചത് സ്വാശ്രയ മേഖലയിൽ അല്ല. 16 മെഡിക്കൽ കോളേജുകൾക്ക് നേതൃത്വം കൊടുത്തത് കേരളത്തിലെ പാവപ്പെട്ട കുട്ടികൾക്ക് 25,000 രൂപയ്ക്ക് പഠിക്കുന്നതിനുവേണ്ടിയാണ്.

സ്വകാര്യ കോളേജിൽ പോയാൽ എത്രയാണ് ഫീസ്; ഒരു കോടി രൂപയോളം ഡോണേഷൻ കൊടുക്കണം. ഓരോ സ്വകാര്യ മാനേജ്മെന്റുകൾക്ക് അനുവദിച്ചിട്ടുള്ള ഫീസ് തന്നെ 7-ഉം 8-ഉം ലക്ഷം രൂപയാണ്. പാവപ്പെട്ട കുട്ടികൾക്ക് പഠിക്കുവാൻ കഴിയുമോ; അപ്പോൾ ഇതിനെക്കുറിച്ച് നിയമസഭയിൽ ചർച്ച ചെയ്യണം. കേരളത്തിന്റെ ചരിത്രത്തിൽ, ഇന്ത്യയുടെ ചരിത്രത്തിൽ മെഡിക്കൽ കൗൺസിൽ ഓഫ് ഇന്ത്യ അംഗീകാരം നൽകിയ ഒരു മെഡിക്കൽ കോളേജിനെ നിഷ്കരുണം രാഷ്ട്രീയ തീരുമാനത്തിന്റെ പേരിൽ മാറ്റിവെച്ചത് ഒരിക്കലും അംഗീകരിക്കില്ല എന്നു പറയാൻ ഞാൻ ആഗ്രഹിക്കുകയാണ്. ഇടുക്കി മെഡിക്കൽ കോളേജിനെക്കുറിച്ച് ഞാൻ പറഞ്ഞു. ഇടുക്കി മെഡിക്കൽ കോളേജിൽ എന്ത് സൗകര്യമാണ് ഇല്ലാത്തത്?

മി. സ്പീക്കർ: പ്ലീസ് കൺക്ലൂഡ്.....അങ്ങ് കൺക്ലൂഷനിലേയ്ക്ക് വന്നു.

ശ്രീ. വി. എസ്. ശിവകുമാർ: സർ, ഇതുകൂടി പറഞ്ഞു നിർത്താം. ഞാൻ മന്ത്രിയായ അവസാന സമയത്ത് മെഡിക്കൽ കൗൺസിൽ ഓഫ് ഇന്ത്യയുടെ ഇൻസ്പെക്ഷൻ വരുമെന്ന് പറഞ്ഞുകൊണ്ട് ഇടുക്കി മെഡിക്കൽ കോളേജിനുവേണ്ടിയുള്ള ഡോക്ടർമാരെ പോസ്റ്റ് ചെയ്തുകൊണ്ട് ഓർഡർ ഇഷ്യൂ ചെയ്തു. അത് കാണാനില്ല. മനഃപൂർവ്വം ഇടുക്കി മെഡിക്കൽ കോളേജിനെ തകർക്കുവാൻ



വേണ്ടി, പൂട്ടുവാൻവേണ്ടി ഈ ഗവൺമെന്റ് എടുത്ത സമീപനമായിരുന്നു. ആ ഫയൽ എവിടെയാണെന്ന് അറിയണം. നാലോ അഞ്ചോ ഡോക്ടർമാരെ പോസ്റ്റ് ചെയ്താൽ ഇടുക്കി മെഡിക്കൽ കോളേജ് ഈ വർഷം പ്രവർത്തനം ആരംഭിക്കും. ലോകത്ത് എവിടെയെങ്കിലും കേട്ടിട്ടുണ്ടോ, ഡോക്ടർമാരെ അങ്ങോട്ട് പോസ്റ്റ് ചെയ്യുന്നതിനുപകരം അവിടെയുള്ള കുട്ടികളെ മുഴുവൻ നാലുവാക്കായി പോസ്റ്റ് ചെയ്യുന്നത്; ഇത്ര മടയത്തരം കാണിച്ചിട്ടുള്ള ഗവൺമെന്റുണ്ടോ; കഴിഞ്ഞവർഷത്തെ എം.ബി.ബി.എസ്.-ന് ഫസ്റ്റ് റാങ്ക് ഇടുക്കി മെഡിക്കൽ കോളേജിലായിരുന്നു. അതിനുമുമ്പ് ആരംഭിച്ച മഞ്ചേരി മെഡിക്കൽ കോളേജിൽ ഫസ്റ്റ് റാങ്കായിരുന്നു. ബോർഡ് മാറ്റിവെച്ചു എന്നുപറയുമ്പോൾ ആളുകളെ പറ്റിക്കുന്നതിനുവേണ്ടി പ്രഖ്യാപനങ്ങൾ നടത്തുന്നതല്ലാതെ പാവപ്പെട്ട കുട്ടികൾക്ക് പഠിക്കുവാനും കേരളത്തിലെ പിന്നോക്ക മേഖലകളിൽ, മലയോര മേഖലകളിൽ..... വയനാട് എന്നിനുവേണ്ടിയാണ് തുടങ്ങിയത്; വയനാട് നിന്നും ഒരു പാവപ്പെട്ട കുരങ്ങുപനി ബാധിച്ച ഒരു രോഗി കോഴിക്കോട് മെഡിക്കൽ കോളേജിലെത്താൻ എത്ര മണിക്കൂർ എടുക്കും; ഇടുക്കിയിൽ ഒരു മെഡിക്കൽ കോളേജിനെക്കുറിച്ച് ആലോചിക്കാൻ കഴിയുമോ; ഇടുക്കിയിലെ എം.എൽ.എ.-മാർ ഇവിടെ ഇരിക്കുന്നുണ്ട്. അവർ പറയട്ടെ. രാഷ്ട്രീയമായ തീരുമാനം എടുത്തുകൊണ്ട് തിരുവനന്തപുരം മെഡിക്കൽ

കോളേജിൽ അംഗീകാരം കിട്ടിയ 100 സീറ്റുകൾ ഈ വർഷം ആരംഭിക്കുവാൻ ഒരു സമ്മതപത്രം കൊടുത്താൽ മതിയാകും.....

മി. സ്പീക്കർ: പ്ലീസ്...അങ്ങ് കൺക്ലൂഡ് ചെയ്യൂ.....എല്ലാ പോയിന്റുകളും ആർഗ്യുമെന്റുകളും നന്നായി പറഞ്ഞുകഴിഞ്ഞു.

ശ്രീ. വി. എസ്. ശിവകുമാർ: സർ, എല്ലാ മെഡിക്കൽ കോളേജും അങ്ങനെയെന്നതാണ് പ്രവർത്തിക്കുന്നത്. സമ്മതപത്രം കൊടുക്കാൻ ഈ ഗവൺമെന്റ് മുന്നോട്ട് വരണം. 100 കുട്ടികൾക്ക് പഠിക്കുവാനുള്ള അവസരം ഒരുക്കണം. ഇതൊക്കെ കാണിക്കുന്നത് അന്യസംസ്ഥാന ലോബിയെ സഹായിക്കുന്നതിനുവേണ്ടിയാണ്. സർക്കാർ മേഖലയിൽ മെഡിക്കൽ കോളേജ് തുടങ്ങിയപ്പോൾ അത് വേണ്ട എന്നുവയ്ക്കുന്നത് ഒരിക്കലും അംഗീകരിക്കാൻ കഴിയില്ല എന്നുപറയാൻ ഞാൻ ആഗ്രഹിക്കുകയാണ്. ഈ പ്രശ്നം സഭാനടപടികൾ നിർത്തിവെച്ച് ചർച്ച ചെയ്യണം.

ആരോഗ്യവും സാമൂഹ്യനീതിയും വകുപ്പുമന്ത്രി (ശ്രീമതി കെ. കെ. ശൈലജ ടീച്ചർ): സർ, കുറേയധികം ഉച്ചത്തിൽ സംസാരിച്ചതുകൊണ്ട് കഴിഞ്ഞ പ്രാവശ്യം ചെയ്തവയ്ക്ക് അപകടങ്ങൾ ഇല്ലാതാകുന്നില്ല. കഴിഞ്ഞ അഞ്ച് വർഷക്കാലം കേരളത്തിലെ ആരോഗ്യ വകുപ്പുമന്ത്രിയായിരുന്ന ശ്രീ. വി. എസ്. ശിവകുമാർ

സംസാരിക്കുന്ന സമയത്ത് വസ്തുനിഷ്ഠമായ കാര്യങ്ങൾ പറയണം. വളരെ വൈകാരികമായി കുറെ ഒച്ചവെച്ചുകൊണ്ടുമാത്രം വസ്തുനിഷ്ഠയാഥാർത്ഥ്യങ്ങൾ ഇല്ലാതാവില്ല. ജി.എച്ച്. മെഡിക്കൽ കോളേജിന് അംഗീകാരം ലഭ്യമായെന്നാണ് മുൻമന്ത്രി പറഞ്ഞത്. എന്നാൽ അംഗീകാരം ലഭ്യമാകാൻ ആവശ്യമായ സൗകര്യങ്ങൾ അറിയിക്കാമോയെന്നാണ് എം.സി.ഐ. ചോദിച്ചത്. കഴിഞ്ഞ തവണ നിങ്ങൾ ചെയ്തതുപോലെ ഓരോ വർഷവും ഉറപ്പുകൊടുത്തുകൊണ്ടിരിക്കാൻ ഈ ഗവൺമെന്റിന് പറ്റില്ല. അംഗീകാരം ലഭ്യമാകാനുള്ള അടിസ്ഥാനസൗകര്യങ്ങൾ ഒരുക്കിയതിനുശേഷം, ഇവിടെ എല്ലാ സൗകര്യങ്ങളും ഒരുക്കിയിട്ടുണ്ട് ഈ കോളേജിന് അംഗീകാരം വേണമെന്ന് ഈ ഗവൺമെന്റ് അറിയിക്കും. കഴിഞ്ഞ ഗവൺമെന്റ് നൽകിയ ഉറപ്പുപോലെ ഉറപ്പുകൊടുക്കാൻ സാധ്യമല്ല. മെഡിക്കൽ കോളേജ് ആരംഭിച്ചത് ഒരു മഹത്തായ കാര്യമായാണ് പിന്നീട് ഇവിടെ പറഞ്ഞത്. മെഡിക്കൽ വിദ്യാഭ്യാസത്തെക്കുറിച്ച് മുൻമന്ത്രി വാചാലനായി സംസാരിക്കുകയാണ്. മെഡിക്കൽ വിദ്യാഭ്യാസത്തെക്കുറിച്ച് നല്ല ധാരണയുണ്ടായിരുന്നെങ്കിൽ ഈ തീരുമാനമല്ല കഴിഞ്ഞ ഗവൺമെന്റ് എടുക്കുക. നമുക്കിവിടെ 'എയിംസ്' അനുവദിക്കാമെന്ന് സെൻട്രൽ ഗവൺമെന്റ് പറഞ്ഞിട്ടുണ്ട്. നാല് സ്ഥലങ്ങൾ അതിന് നോക്കിവെച്ചിട്ടുണ്ട്. അതിന്റെ പ്രവർത്തനങ്ങളുമായി മുന്നോട്ടുപോകാൻ കഴിഞ്ഞ ഗവൺമെന്റ് തയ്യാറായോ;

അതൊന്നും ശ്രമിക്കാതെയും നിലവിലുള്ള മെഡിക്കൽ കോളേജുകൾ  
മെച്ചപ്പെടുത്തുവാനും ശ്രമിക്കാതെ എന്തോ താൽപര്യത്തോടുകൂടി കുറെ മെഡിക്കൽ  
കോളേജുകൾ അനുവദിക്കാൻ തയ്യാറായി. ഗവൺമെന്റ് മേഖലയിൽ അനുവദിച്ചിട്ടുള്ള  
മെഡിക്കൽ കോളേജുകളൊന്നും ഇല്ലാതാക്കില്ലെന്നാണ് ഞങ്ങൾ പറയുന്നത്. പക്ഷെ,  
ബഹുമാനപ്പെട്ട മുൻമന്ത്രിയടക്കം കോന്നിയിൽ ഇപ്പോൾ പഠിച്ചുകൊണ്ടിരിക്കുന്ന  
വിദ്യാർത്ഥികളെയും അവരുടെ രക്ഷിതാക്കളെയും കാണണം. എന്താണ് അവരുടെ  
വികാരമെന്ന് മനസ്സിലാക്കണം. അവിടെ വലിയ കാര്യങ്ങളൊക്കെ ഒരുകിയെന്നാണ്  
പറയുന്നത്. ഈ നാട്ടിലുള്ള സ്ഥാപനങ്ങളാണല്ലോ; ആർക്കും അത് പോയി  
പരിശോധിക്കാമല്ലോ; അത് പരിശോധിച്ച് ഒരു മെഡിക്കൽ കോളേജിന് ആവശ്യമായ  
എല്ലാ സൗകര്യങ്ങളും അവിടെ ഉണ്ടെന്ന് സാക്ഷ്യപ്പെടുത്തുകയാണെങ്കിൽ നമുക്ക്  
പരിശോധിക്കാം. പക്ഷെ, എല്ലാം ഉണ്ടെന്ന് പറയുകയല്ലാതെ അവിടെ ഒരു കാര്യവും  
ഒരുകാൻ സാധിച്ചിട്ടില്ല. അതുകൊണ്ടുതന്നെയാണ് ഈ ഗവൺമെന്റ് പറഞ്ഞത്,  
മെഡിക്കൽ വിദ്യാഭ്യാസം വളരെയേറെ അവധാനതയോടുകൂടി കൈകാര്യം  
ചെയ്യണമെന്ന്. നല്ല രീതിയിലുള്ള വിദ്യാഭ്യാസത്തിനും റിസർച്ചിനുമൊക്കെ  
സൗകര്യമുണ്ടാകണം. എല്ലാ താലൂക്ക് ആശുപത്രികളെയും എല്ലാ പി.എച്ച്.സി.-  
കളെയും മെഡിക്കൽ കോളേജുകളാക്കാമെന്ന് പ്രഖ്യാപിച്ചതുകൊണ്ട് മെഡിക്കൽ

വിദ്യാഭ്യാസത്തിന് നേട്ടമുണ്ടാകില്ല. കേരളത്തിലെ മെഡിക്കൽ വിദ്യാഭ്യാസ മേഖല മെച്ചപ്പെടുത്തുവാൻ ഈ ഗവൺമെന്റ് വളരെയധികം ആലോചിച്ച് ശ്രമിക്കുന്നുണ്ട്. ബഹുമാനപ്പെട്ട മുൻമന്ത്രി പറഞ്ഞതിൽതന്നെ തെറ്റായ കാര്യങ്ങളുണ്ട്. കേരളത്തിൽ ആവശ്യമായ ഡോക്ടർമാർ ഉണ്ടെന്നാണ് അദ്ദേഹം ആദ്യം പറഞ്ഞത്. എന്നാൽ നമ്മുടെ പ്രൈമറി ഹെൽത്ത് സെന്ററിൽപോലും ഡോക്ടർമാരില്ല. അദ്ദേഹം പറഞ്ഞത് രേഖയിലുണ്ട്. ഇത്രയും സീറ്റുകളിൽ കുട്ടികൾ അഡ്മിഷൻ നേടിയിട്ടുണ്ടെന്നാണ് രണ്ടാമത് പറഞ്ഞത്. ആവശ്യമായ ഡോക്ടർമാരുണ്ട്, ആശുപത്രികളിൽ ഡോക്ടർമാരില്ല. ബഹുമാന്യയായ പി. കെ. ശ്രീമതി ടീച്ചർ മുമ്പ് മന്ത്രിയായിരുന്നപ്പോൾ ആശുപത്രികളിൽ ഡോക്ടർമാരില്ലാത്ത അവസ്ഥയും ആശുപത്രികളുടെ ശോച്യാവസ്ഥയും പരിഹരിക്കാൻ സമർത്ഥമായി ഇടപെട്ടിരുന്നു. കേരളത്തിലെ ആരോഗ്യ മേഖലയെ സമ്പുഷ്ടമാക്കി മാറ്റാനും പരാതികളില്ലാത്തവിധം കാര്യങ്ങൾ കൈകാര്യം ചെയ്യാനും സാധിച്ചിരുന്നു. എന്നാൽ കഴിഞ്ഞ അഞ്ച് വർഷം നിങ്ങൾ എല്ലാം കഴച്ചു മറിച്ചിട്ടിരിക്കുകയാണ്. വീണ്ടും ആശുപത്രികളിൽ ഡോക്ടർമാരില്ലാത്ത അവസ്ഥയാണ്. ഇപ്പോൾ യു.ഡി.എഫ്.-ന്റെ എം.എൽ.എ.-മാരടക്കം എന്റെയടുത്ത് ഇന്നു ആശുപത്രിയിൽ ഡോക്ടറില്ല, ഈ ആശുപത്രിയിൽ ഡോക്ടറില്ല, സൗകര്യങ്ങളില്ല, സ്പെഷ്യലിസ്റ്റില്ല എന്നൊക്കെ പറഞ്ഞ് വരികയാണ്.

ഇതൊക്കെയാണ് കേരളത്തിൽ ആദ്യമായി ഒരുക്കേണ്ടത്. മെഡിക്കൽ കോളേജുകളെക്കുറിച്ച് വീരവാദം പറയുന്നതിന് മുമ്പ് സാധാരണ ജനങ്ങൾക്ക് ചികിത്സയും പരിഗണനയും കിട്ടാനുള്ള അവസരം ഒരുക്കണം. അതിന് തയ്യാറാകാതെ മേനിനടിക്കാൻ വേണ്ടി കുറെ കാര്യങ്ങൾ പറഞ്ഞതുകൊണ്ട് മാത്രം യാതൊരു കാര്യവുമില്ല. ഈ ഗവൺമെന്റ് ഈ കാര്യങ്ങളെല്ലാം പരിശോധിക്കുന്നുണ്ട്. അതുകൊണ്ട് ഇത് സഭ നിർത്തിവെച്ച് ചർച്ച ചെയ്യേണ്ട യാതൊരു വിഷയവും ഇല്ല. അതിന് തയ്യാറാകേണ്ടതില്ല.

മി. സ്പീക്കർ: ബഹുമാനപ്പെട്ട മന്ത്രിയുടെ വിശദീകരണത്തിന്റെ

അടിസ്ഥാനത്തിൽ അടിയന്തര പ്രമേയത്തിനുള്ള അവതരണാനുമതി നിഷേധിക്കുന്നു.

(അടിയന്തരപ്രമേയാവതരണത്തിന് അനുമതി നിഷേധിച്ചു.)

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, ആരോഗ്യ രംഗത്ത്

കേരളത്തിലെ യു.ഡി.എഫ്. ഗവൺമെന്റ് ചെയ്ത എല്ലാ നേട്ടങ്ങളെയും തമസ്കരിക്കുന്ന നിലപാടാണ് ഇപ്പോഴത്തെ ആരോഗ്യ വകുപ്പുമന്ത്രിയും ഈ ഗവൺമെന്റും സ്വീകരിക്കുന്നത്. കേരളം ഉണ്ടായതിനുശേഷം ഏറ്റവും കൂടുതൽ മെഡിക്കൽ കോളേജുകൾ സ്ഥാപിക്കാൻ മുൻകയ്യെടുത്ത ഗവൺമെന്റ് ശ്രീ. ഉമ്മൻ ചാണ്ടി നേതൃത്വത്തിലുള്ള യു.ഡി.എഫ്. ഗവൺമെന്റായിരുന്നു. ഒരു മെഡിക്കൽ കോളേജ്

നടത്താൻ അല്ലെങ്കിൽ ആരംഭിക്കാൻ തീരുമാനിക്കാൻ തുടങ്ങുമ്പോൾ എല്ലാ സൗകര്യങ്ങളും ഗവൺമെന്റ് ഒരുക്കിയതിനുശേഷം മാത്രമേ മെഡിക്കൽ കോളേജ് ആരംഭിക്കുന്നുവെന്നുള്ള ഒരു പിടിവാശി പിടിച്ചാൽ പിന്നെ കേരളത്തിൽ മെഡിക്കൽ വിദ്യാഭ്യാസം വളരെ അസാധ്യമായിത്തീരും. 1982-ൽ ഞാൻ എം.എൽ.എ. ആയിരുന്ന കാലത്ത് ആരംഭിച്ചതാണ് തൃശ്ശൂർ മെഡിക്കൽ കോളേജ്. ആ മെഡിക്കൽ കോളേജിൽ പൂർണ്ണമായ സൗകര്യമൊരുക്കാൻ എത്ര വർഷങ്ങളെടുത്തു. ആലപ്പുഴ മെഡിക്കൽ കോളേജ് കൊട്ടാരം ആശുപത്രിയിൽ ആരംഭിച്ചതായിരുന്നു. അതൊരു സ്വകാര്യ മെഡിക്കൽ കോളേജായി തിരുമല ദേവസ്വം ആരംഭിച്ചതാണ്. പിന്നീട് ഗവൺമെന്റ് ഏറ്റെടുത്തതാണ്. ഈ സംസ്ഥാനത്ത് ആരംഭിച്ചിട്ടുള്ള എല്ലാ മെഡിക്കൽ കോളേജുകളും ആരംഭിക്കുമ്പോൾ ചെറിയ പ്രശ്നങ്ങളുണ്ടാകും. പരിയാരം മെഡിക്കൽ കോളേജ്. എല്ലാ സൗകര്യങ്ങളും ഒരുക്കിയ ശേഷം മാത്രമേ മെഡിക്കൽ കോളേജ് കേരളത്തിൽ ആരംഭിക്കുകയുള്ളൂവെന്ന ആരോഗ്യ മന്ത്രിയുടെ നിലപാട് ഒരിക്കലും യോജിക്കാൻ കഴിയുന്ന ഒന്നല്ല. യു.ഡി.എഫ്. ഗവൺമെന്റ് ഈ നയം സ്വീകരിച്ചത് എന്തുകൊണ്ടാണ്. കർണ്ണാടകയിലും ആന്ധ്രാപ്രദേശിലും തമിഴ്നാട്ടിലും പോയി ലക്ഷങ്ങളും കോടികളും കൊടുത്ത് പഠിക്കേണ്ട സാഹചര്യം ഉണ്ടായിരുന്നത് ഒഴിവാക്കാൻ വേണ്ടിയാണ് കേരളത്തിൽ കൂടുതൽ സർക്കാർ മേഖലയിൽ മെഡിക്കൽ

കോളേജുകൾ ആരംഭിക്കാൻ തീരുമാനിച്ചത്. 25,000/- രൂപയ്ക്ക് ഒരു കുട്ടിക്ക് പഠിക്കാൻ കഴിയുന്നു. പട്ടികജാതി - പട്ടികവർഗ്ഗ കുട്ടികൾക്ക് സൗജന്യം. പട്ടികജാതിക്കാർക്കുവേണ്ടി മാത്രം ഒരു മെഡിക്കൽ കോളേജ് പാലക്കാട് ആരംഭിച്ചു. അങ്ങനെ കേരളത്തിലെ മെഡിക്കൽ വിദ്യാഭ്യാസ രംഗത്ത് ദുരവ്യാപകമായ മാറ്റങ്ങൾ ഉണ്ടാക്കാൻ കഴിഞ്ഞ മുൻ ആരോഗ്യ വകുപ്പുമന്ത്രി ശ്രീ. വി. എസ്. ശിവകുമാറിനെ പ്രത്യേകം അഭിനന്ദിക്കാൻ ഈ അവസരം ഞാൻ ഉപയോഗിക്കുകയാണ്. അദ്ദേഹം തന്നെ പറഞ്ഞു, പേഷ്യന്റ്-ഡോക്ടർ റേഷ്യോ ഇന്ന് നമുക്ക് പൂർത്തീകരിക്കാൻ കഴിഞ്ഞിട്ടില്ലെന്ന്. നമുക്ക് ആവശ്യത്തിന് ഡോക്ടർമാരില്ല. ഇവിടെയുള്ള ഡോക്ടർമാർ തന്നെ വിദേശത്തുപോയി പഠിക്കുന്നു. അതുകൊണ്ട് കൂടുതൽ കൂടുതൽ കുട്ടികൾക്ക് പഠിക്കാനുള്ള അവസരം കൊടുക്കാൻവേണ്ടിയാണ് യു.ഡി.എഫ്. ഗവൺമെന്റ് കൂടുതൽ മെഡിക്കൽ കോളേജുകൾ ആരംഭിച്ചത്. അയ്യായിരത്തിലധികം പോസ്റ്റുകളാണ് കഴിഞ്ഞ യു.ഡി.എഫ്. ഗവൺമെന്റ് ആരോഗ്യ മേഖലയിൽ മാത്രം ക്രിയേറ്റ് ചെയ്തത്. അത് നിഷേധിക്കാൻ കഴിയാത്ത ഒരു സാഹചര്യമാണ്. ഇവിടെ ബഹുമാനപ്പെട്ട മന്ത്രി പി. കെ. ശ്രീമതി ടീച്ചറിന്റെ കാലത്തെ കാര്യത്തെക്കുറിച്ച് പറഞ്ഞു. അത് ഉണ്ടാകാം, ഇല്ലെന്ന് ഞാൻ പറയുന്നില്ല. പക്ഷെ, കഴിഞ്ഞ ഗവൺമെന്റാണ് ആരോഗ്യ മേഖലയിൽ ഏറ്റവും കൂടുതൽ പോസ്റ്റുകൾ ക്രിയേറ്റ് ചെയ്തത്.



ആശുപത്രികളുടെ സൗകര്യമൊരുക്കിയത്. എന്നാലും പരാതിയുണ്ട്. ഡോക്ടർമാരില്ല, അടിസ്ഥാന സൗകര്യങ്ങളില്ല. ഇത് കേരളം നേരിടുന്ന ഏറ്റവും വലിയ പ്രശ്നമാണ്. ഡോക്ടർമാർ കുടുതലുണ്ടാകണമെങ്കിൽ സർക്കാർ മേഖലയിൽ 25,000/- രൂപയ്ക്കെങ്കിലും പഠിക്കാൻ കഴിയുന്ന അവസ്ഥയുണ്ടാകണം. കേരളത്തിലെ ഏഴ് മെഡിക്കൽ കോളേജുകൾക്ക് അംഗീകാരം നഷ്ടപ്പെട്ടു. ഈ സർക്കാർ എന്തു ചെയ്തു? ഇന്ത്യൻ മെഡിക്കൽ കൗൺസിലിനെ അപ്രോച്ച് ചെയ്തോ; അവരുമായി ചർച്ച നടത്തിയോ; അവരുടെ പ്രതിനിധികളെ വിളിച്ച് ചർച്ച ചെയ്തോ; ഇന്ത്യൻ മെഡിക്കൽ കൗൺസിലുമായി സംസാരിക്കാൻ തയ്യാറായോ; നമുക്ക് ലഭിക്കേണ്ടതായ എണ്ണറോളം സീറ്റുകൾ നഷ്ടപ്പെട്ടു. തിരുവനന്തപുരം മെഡിക്കൽ കോളേജിൽ ഈ വർഷം 100 സീറ്റ് തരാമെന്ന് പറഞ്ഞിട്ട് വേണ്ടായെന്ന് വയ്ക്കുകയാണ്. ഇതെന്ത് നീതിയാണ്? ഒരു അണ്ടർടേക്കിംഗ് കൊടുത്താൽ മതിയായിരുന്നു. ഒരു അണ്ടർടേക്കിംഗ് കൊടുത്തിരുന്നെങ്കിൽ 100 സീറ്റുകളോടുകൂടി പുതിയ മെഡിക്കൽ കോളേജിൽ പഠനം ആരംഭിക്കാൻ കഴിയുമായിരുന്നു. ഇതെല്ലാം യു.ഡി.എഫ്. ചെയ്തുകൊണ്ട് ഞങ്ങൾ അത് നിർത്തിവയ്ക്കുന്നുവെന്നുള്ള നിലപാടാണ്. മഞ്ചേരി മെഡിക്കൽ കോളേജ്, ഹരിപ്പാട് മെഡിക്കൽ കോളേജ്, ഇടുക്കി മെഡിക്കൽ കോളേജ്, വയനാട് മെഡിക്കൽ കോളേജ്, കാസർഗോഡ് മെഡിക്കൽ കോളേജ്,

കോന്നി മെഡിക്കൽ കോളേജ് തുടങ്ങിയവയെല്ലാം യു.ഡി.എഫ്. ഗവൺമെന്റ് കൊണ്ടുവന്നത് ഈ നാട്ടിലെ സാധാരണക്കാരായ ജനങ്ങൾക്ക് ആശ്വാസം എത്തിക്കാൻവേണ്ടിയാണ്. പ്രാരംഭ ഘട്ടത്തിൽ എല്ലാ അടിസ്ഥാന സൗകര്യങ്ങളുമൊരുക്കിയാണ് തുടങ്ങിയതെന്ന അവകാശവാദമൊന്നും ഞങ്ങൾക്കില്ല. എല്ലാ മെഡിക്കൽ കോളേജിന്റെയും ചരിത്രമിതാണ്. അന്തർസംസ്ഥാന മെഡിക്കൽ വിദ്യാഭ്യാസ ലോബിയെ സഹായിക്കാൻ വേണ്ടിയുള്ള നിലപാടാണ് ഈ ഗവൺമെന്റ് സ്വീകരിക്കുന്നത്. അതാണ് ഗുരുതരമായൊരു കാര്യം. ഈ രംഗത്തെ ഏറ്റവും കൂടുതൽ പണം കൊയ്യാൻ ശ്രമിക്കുന്ന വിദ്യാഭ്യാസ ലോബിക്കുവേണ്ടി ഈ ഗവൺമെന്റും ആരോഗ്യ വകുപ്പുമന്ത്രിയും ശ്രമിക്കുന്നുമെന്നുള്ള പരാതിയാണ് ഇപ്പോൾ ഉയർന്നുവന്നുകൊണ്ടിരിക്കുന്നത്. അതുകൊണ്ട് ഈ സഭാനടപടികൾ നിർത്തിവെച്ച് ചർച്ച ചെയ്യാത്തതിൽ പ്രതിഷേധിച്ച് ഞാനും എന്റെ കക്ഷിയും വാക്കൗട്ട് ചെയ്യുകയാണ്.

(ഗവൺമെന്റ് നിലപാടിൽ പ്രതിഷേധിച്ച് പ്രതിപക്ഷനേതാവും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭവിട്ട് പുറത്തുപോയി.)

ശ്രീ. പി.കെ. കുഞ്ഞാലിക്കുട്ടി: സർ, ഈ ഒരു വിഷയത്തിൽ വളരെ നിർഭാഗ്യകരമായ ഒരു സമീപനമാണ് ഗവൺമെന്റ് എടുത്തിരിക്കുന്നത്. ഒരു

മെഡിക്കൽ കോളേജ് എന്നുപറഞ്ഞാൽ അവിടുത്തെ ആശുപത്രി, ആദ്യഘട്ടത്തിൽ മുഴുവനും ഇല്ലായിരിക്കാം, അവിടുത്തെ സൂപ്പർ സ്പെഷ്യാലിറ്റി ചികിത്സയുടെ സൗകര്യം സാധാരണക്കാർക്ക് കിട്ടുകയാണ്. മെഡിക്കൽ കോളേജ് എന്നുപറയുന്നത് വെറുതെ പറയുകയാണോ; അതുകൊണ്ട് സംസ്ഥാനത്ത് അനുവദിച്ചിട്ടുള്ള ഗവൺമെന്റ് മെഡിക്കൽ കോളേജുകളൊക്കെ ആവശ്യമില്ലാത്തതായിരുന്നു എന്ന ആ മെന്റ്-സെറ്റ്, ആ സമീപനം തീരെ ശരിയല്ല. മാത്രമല്ല അതിന് സൗകര്യമില്ല, സൗകര്യമില്ല എന്ന് ബഹുമാനപ്പെട്ട ജനപ്രതിനിധിയായ മന്ത്രി ഇങ്ങനെ പറഞ്ഞുകൊണ്ടിരിക്കേണ്ട ആവശ്യമുണ്ടോ? അത് പരിശോധിക്കാൻ മെഡിക്കൽ കൗൺസിൽ ഇല്ലേ; അവർ നോക്കട്ടേ. എങ്ങനെയെങ്കിലും സൗകര്യങ്ങൾ ഉണ്ടാക്കാനല്ലേ നോക്കേണ്ടത്; മുൻപും ഇല്ലാതായിരുന്ന പല മെഡിക്കൽ കോളേജുകൾക്കും, സഹകരണമെഡിക്കൽ കോളേജ് ഉണ്ടായിരുന്നില്ലല്ലോ, നമ്മൾ ഉണ്ടാക്കാൻ നോക്കുകയല്ലേ ചെയ്തത്. മഞ്ചേരി മെഡിക്കൽ കോളേജ്-മഞ്ചേരി മെഡിക്കൽ കോളേജിനെയാക്കെ വിലകുറച്ചു കാണുന്നത് ശരിയല്ല. ശ്രീമതി ടീച്ചറിന്റെ കാലഘട്ടത്തെക്കുറിച്ച് പറഞ്ഞു, ശ്രീമതി ടീച്ചറിന്റെ കാലത്താണ് അതിന്റെ കെട്ടിടമുണ്ടാക്കി, ജനങ്ങൾ ഷെയറുടത്തും സംഭാവന കൊടുത്തും ഉണ്ടാക്കിയ കെട്ടിടമാണ്. അതാണ് പിന്നീട്

മെഡിക്കൽ കോളേജാക്കിയത്. അതൊക്കെ ഒരു ചെറിയകാര്യമായി വിലകുറച്ചു കാണുന്ന സമീപനം ശരിയല്ല. മഞ്ചേരി ഹോസ്പിറ്റലിൽ പ്രസവത്തിനൊക്കെ വരുന്ന സഹോദരിമാർ അനുഭവിച്ചിരുന്ന ദുരിതം ഈ രാജ്യത്തെ മീഡിയ ഒക്കെ എഴുതി, അതൊരു മെഡിക്കൽ കോളേജായി കിട്ടാൻ പത്രങ്ങളും മീഡിയയുമൊക്കെ എത്രയോ എഴുത്ത് എഴുതിയതാണ്. സംസ്ഥാനത്തുള്ള ഗവൺമെന്റ് മെഡിക്കൽ കോളേജുകളോടുള്ള സമീപനം മെഡിക്കൽ കൗൺസിൽ പറയുന്നതുപോലെയാണ് ബഹുമാനപ്പെട്ട മന്ത്രി പറയുന്നത്, അതൊന്നും വേണ്ട സൗകര്യമില്ല അതുകൊണ്ട് അതു വേണ്ട, ആ ഒരു സമീപനം ശരിയല്ലല്ലോ. ഇവിടെ സ്വാശ്രയ മെഡിക്കൽ കോളേജുകൾ, മെഡിക്കൽ രംഗത്താണ് ഏറ്റവുമധികം ഇൻവെസ്റ്റുമെന്റ്, നിക്ഷേപം വരാനുള്ള സാധ്യത, അതൊക്കെ പ്രോൽസാഹിപ്പിക്കുന്ന ഒരു നയമായിരുന്നു ഇതിനുമുമ്പുള്ള എൽ.ഡി.എഫ് ഗവൺമെന്റ് എടുത്തിരുന്നത്. അതുകൊണ്ട് ഈ സമീപനം ശരിയല്ല. പൊളിറ്റിക്കലായി നമുക്ക് സമീപനമെടുക്കാം, പക്ഷേ അത് ആരോഗ്യരംഗത്ത് വേണ്ട എന്നാണ് എനിക്ക് ബഹുമാനപ്പെട്ട ആരോഗ്യമന്ത്രിയോട് പറയാനുള്ളത്, പ്രത്യേകിച്ച് അത് ഇവിടുത്തെ രോഗികളോടും, കുട്ടികളോടും ഡോക്ടർമാരുടെ എണ്ണത്തിന്റെ വിഷയമെന്നാണ്, ഡോക്ടർമാരുണ്ടോ?

ശ്രീ. വി. എസ്. അച്യുതാനന്ദൻ: സർ, ഞാൻ ഒരു ചോദ്യം ചോദിച്ചുകൊള്ളട്ടെ,

ആലപ്പുഴ മെഡിക്കൽ കോളേജ് വണ്ടാനത്താണ്, ഹരിപ്പാടും വണ്ടാനവും തമ്മിലുള്ള അകലം എത്രയാണെന്ന് ഞാൻ പറയണമോ, ഇതുപോലുള്ള അതുതകരമായ നിർദ്ദേശങ്ങളാണ് നമ്മുടെ ബഹുമാനപ്പെട്ട മുൻ മന്ത്രി നിർദ്ദേശിച്ചിട്ടുള്ളത്. കേരളത്തിലാകെ ഇതുപോലെ അതുതകരമായ, ആളുകൾ ചിരിക്കുന്ന തരത്തിലുള്ള സ്ഥിതി ഉണ്ടായിട്ടുണ്ടെന്ന് അങ്ങ് മനസ്സിലാക്കിയിട്ടുണ്ടോ?

ശ്രീ. പി.കെ. കുഞ്ഞാലിക്കുട്ടി: സർ, ബഹുമാനപ്പെട്ട മുൻ പ്രതിപക്ഷനേതാവ് പറഞ്ഞത്, ഒരു ഗവൺമെന്റ് എന്നുപറയുന്നത് കഴിഞ്ഞ ഗവൺമെന്റിന്റെ തുടർച്ചയാണ്. എന്തെങ്കിലും പോരായ്മ ഉണ്ടെങ്കിൽ അതിനോട് അനുഭാവപൂർവ്വമായ സമീപനമെടുത്ത് അതിനാവശ്യമായ അടിസ്ഥാന സൗകര്യം ഉണ്ടാക്കുകയെന്നുള്ളതാണ്. ആലപ്പുഴയിൽ നിന്ന് വണ്ടാനം വരെയുള്ള ദൂരം എത്രയാണെന്ന് എനിക്ക് കൃത്യമായിട്ടറിയില്ല. പക്ഷെ സൗകര്യങ്ങൾ ഉണ്ടാക്കി കൊടുക്കുക, എന്നിട്ട് ഇതിനെയാക്കെ ജീവിപ്പിക്കുക, മെഡിക്കൽ കൗൺസിലിന്റെ അംഗീകാരം വാങ്ങിക്കൊടുക്കുക, ഡോക്ടർമാരുടെ എണ്ണം വളരെക്കുറവാണ്, അതുകൊണ്ട് എങ്ങനെയെങ്കിലും അതിനുള്ള സൗകര്യങ്ങളുംമറ്റും ഉണ്ടാക്കിക്കൊടുക്കണം, ആ ഒരു സമീപനം ബഹുമാനപ്പെട്ട ആരോഗ്യവകുപ്പുമന്ത്രി എടുക്കണം, എന്നിട്ട് സർട്ടിഫിക്കറ്റ് കൊടുക്കാമോ, അംഗീകാരം കൊടുക്കാമോ

എന്നൊക്കെ മെഡിക്കൽ കൗൺസിൽ നോക്കട്ടെ, ജനപ്രതിനിധിയായ ആരോഗ്യവകുപ്പുമന്ത്രി ദയവുചെയ്ത് ഇങ്ങനെയൊരു സമീപനമെടുക്കരുത്, മാത്രമല്ല എടുത്തു കഴിഞ്ഞാൽ അതിന്റെ ഗുണം, ഞാൻ ആരോപണമുന്നയിക്കുന്നില്ല. പക്ഷേ ഇവിടെ മെഡിക്കൽ കോളേജ് ഇല്ലാതായാൽ അതിന്റെ ഗുണം കർണ്ണാടക ലോബിക്കാണെന്ന കാര്യത്തിൽ യാതൊരു സംശയവുമില്ല. അവർ നിർത്താനൊന്നും പോകുന്നില്ല. അതുകൊണ്ട് ഈ നിലപാട് തിരുത്തണം, അതിന് ഒരു അനുഭാവപൂർവ്വമായ സമീപനം കാണാത്തതുകൊണ്ട് ഞാനും എന്റെ കക്ഷിയിൽപ്പെട്ട അംഗങ്ങളും വാക്കൗട്ട് നടത്തുന്നു.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. പി.കെ. കുഞ്ഞാലിക്കുട്ടിയും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭവിട്ട് പുറത്തുപോയി )

ശ്രീ. പി.ജെ. ജോസഫ്: സർ, ഇവിടെ മെഡിക്കൽ കോളേജുകൾ തുടങ്ങുമ്പോൾ രണ്ടു തരത്തിലാണ് പ്രയോജനം. ഒന്ന് കുട്ടികൾക്ക് പഠിക്കാനുള്ള കൂടുതൽ സീറ്റ് ഉണ്ടാകുന്നു. രണ്ട്, വിദഗ്ദ്ധ ചികിത്സയ്ക്കുള്ള സൗകര്യമുണ്ടാകുന്നു. സ്വകാര്യ മേഖലയിൽ ചികിത്സയ്ക്കുള്ള ചെലവ് വളരെ ഗണ്യമായി വർദ്ധിച്ച ഈ സാഹചര്യത്തിൽ ഓരോ പ്രദേശത്തും മെഡിക്കൽ കോളേജുകൾ ഉണ്ടാകുമ്പോൾ വിദഗ്ദ്ധ ചികിത്സയ്ക്കുള്ള സൗകര്യങ്ങൾ വർദ്ധിക്കുകയാണ്. എല്ലാ സൗകര്യങ്ങളും

ഒരുക്കിയിട്ട് ഒരു മെഡിക്കൽ കോളേജും പുതുതായി തുടങ്ങാൻ സാധ്യമല്ല. നമുക്ക് ഘട്ടംഘട്ടമായി മാത്രമേ സൗകര്യങ്ങൾ ഒരുക്കാൻ കഴിയുകയുള്ളൂ. ഇന്ത്യൻ മെഡിക്കൽ കൗൺസിലുമായി ചർച്ച ചെയ്ത് അത് പരിഹരിക്കണം. പക്ഷേ തിരുവനന്തപുരം മെഡിക്കൽ കോളേജിൽ 100 സീറ്റ് ഇന്ത്യൻ മെഡിക്കൽ കൗൺസിൽ അംഗീകരിച്ചപ്പോൾ അതിന് തീർച്ചയായിട്ടും ഒരു അപ്പറൻസ് കൊടുക്കാനുള്ള ബാധ്യത ഈ ഗവൺമെന്റിന് ഉണ്ടായിരുന്നു. 100 കുട്ടികൾക്ക് പഠിക്കാനുള്ള സൗകര്യമുണ്ടാകുകയാണ്, വിദഗ്ദ്ധ ചികിത്സയ്ക്കുള്ള സൗകര്യമുണ്ടാകുകയാണ്. ഇടുക്കിയിൽ സൗകര്യങ്ങൾ ഇല്ല എന്ന നില വന്നിട്ടില്ല. ജൂലൈ 22-ാം തീയതി കംപ്യൂയർസ് കൊടുത്താൽ മതി. അതിനിടയിൽ അവിടെ നിന്ന് കുട്ടികളെ മാറ്റിയത് ശരിയായില്ല എന്നതാണ് എന്റെ അഭിപ്രായം. അവിടെ കൂടുതൽ ഡോക്ടേഴ്സിനെ പോസ്റ്റ് ചെയ്തുകൊണ്ട് അത് നിലനിർത്തണം. മെഡിക്കൽ കോളേജുകളൊക്കെ തുടങ്ങുന്നത് കേരളത്തിന് മൊത്തത്തിലും അതാത് പ്രദേശങ്ങൾക്കും വളരെയേറെ പ്രയോജനം കിട്ടുന്ന കാര്യമാണ്, ആ നിലയ്ക്ക് ഒരു സമീപനം സ്വീകരിക്കാത്തതിൽ പ്രതിഷേധിച്ച് ഞാനും എന്റെ കക്ഷിയിൽപ്പെട്ട അംഗങ്ങളും വാക്കൗട്ട് നടത്തുന്നു.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. പി.ജെ. ജോസഫ്)

അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭവിട്ട് പുറത്തുപോയി )

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, ബന്ധപ്പെട്ട ജില്ലകളിലെ എം.എൽ.എ.-മാർ നിയമസഭാകവാടത്തിൽ സത്യഗ്രഹം അനുഷ്ഠിക്കുകയാണ്, ഗവൺമെന്റ് ഈ നടപടി തിരുത്തണമെന്ന് ആവശ്യപ്പെടുകയാണ്. ഞങ്ങൾ സഭാനടപടികളുമായി സഹകരിക്കും.